

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ  
ಶ್ರೀಗುರುಪವನಪುರಾಧೀಶಾಯ ಶ್ರೀಕೃಷ್ಣಾಯ ಪರಬ್ರಹ್ಮಣೇ ನಮಃ

ಶ್ರೀ ಮೇಲ್ಪತ್ತೂರ್ ನಾರಾಯಣಭಟ್ಟತಿರೇಃ ಕೃತಿಷು  
॥ ಶ್ರೀಮನ್ನಾರಾಯಣೀಯೇ ಚತ್ವಾರಿಂಶಂ ದಶಕಂ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಶ್ರೀಮನ್ನಾರಾಯಣೀಯೇ ಚತ್ವಾರಿಂಶಂ ದಶಕಂ || ಪೂತನಾಪೋಕ್ಷವರ್ಣನಂ

ತದನು ನಂದಮಮಂದಶುಭಾಸ್ಪದಂ

ನೃಪಪುರೀಂ ಕರದಾನಕೃತೇ ಗತಂ |

ಸಮವಲೋಕ್ಯ ಜಗಾದ ಭವತ್ಪಿತಾ

ವಿದಿತಕಂಸಸಹಾಯಜನೋದ್ಯಮಃ || 40.1 ||

ಅಯಿ ಸಖೇ ತವ ಬಾಲಕಜನ್ಮ ಮಾಂ

ಸುಖಯತೇಽದ್ಯ ನಿಜಾತ್ಮಜಜನ್ಮವತ್ |

ಇತಿ ಭವತ್ಪಿತೃತಾಂ ವ್ರಜನಾಯಕೇ

ಸಮಧಿರೋಷ್ಯ ಶಶಂಸ ತಮಾದರಾತ್ || 40.2 ||

ಇಹ ಚ ಸಂತ್ಯನಿಮಿತ್ತಶತಾನಿ ತೇ

ಕಟಕಸೀಮ್ನಿ ತತೋ ಲಘು ಗಮ್ಯತಾಂ |

ಇತಿ ಚ ತದ್ವಚಸಾ ವ್ರಜನಾಯಕೋ

ಭವದಪಾಯಭಿಯಾ ದ್ರುತಮಾಯಯೌ || 40.3 ||

ಅವಸರೇ ಖಲು ತತ್ರ ಚ ಕಾಚನ

ವ್ರಜಪದೇ ಮಧುರಾಕೃತಿರಂಗನಾ |

ತರಲಷಟ್ಪದಲಾಲಿತಕುಂತಲಾ

ಕಪಟಪೋತಕ ತೇ ನಿಕಟಂ ಗತಾ || 40.4 ||

ಸಪದಿ ಸಾ ಹೃತಬಾಲಕಚೇತನಾ

ನಿಶಿಚರಾನ್ವಯಜಾ ಕಿಲ ಪೂತನಾ |

ವ್ರಜವಧೂಷ್ಟಿಹ ಕೇಯಮಿತಿ ಕ್ಷಣಂ  
ವಿಮೃಶತೀಷು ಭವಂತಮುಪಾದದೇ || 40.5 ||

ಲಲಿತಭಾವವಿಲಾಸಹೃತಾತ್ಮಭಿ -  
ಯುವತಿಭಿಃ ಪ್ರತಿರೋದ್ಧಮಪಾರಿತಾ |  
ಸ್ತನಮಸೌ ಭವನಾಂತನಿಷೇದುಷೀ  
ಪ್ರದದುಷೀ ಭವತೇ ಕಪಟಾತ್ಮನೇ || 40.6 ||

ಸಮಧಿರುಹ್ಯ ತದಂಕಮಶಂಕಿತ -  
ಸ್ವಮಥ ಬಾಲಕಲೋಪನರೋಷಿತಃ |  
ಮಹದಿವಾಮ್ರಫಲಂ ಕುಚಮಂಡಲಂ  
ಪ್ರತಿಚುಚೂಷಿಥ ದುರ್ವಿಷದೂಷಿತಂ || 40.7 ||

ಅಸುಭಿರೇವ ಸಮಂ ಧಯತಿ ತ್ವಯಿ  
ಸ್ತನಮಸೌ ಸ್ತನಿತೋಪಮನಿಸ್ವನಾ |  
ನಿರಪತದ್ಭಯದಾಯಿ ನಿಜಂ ವಪುಃ  
ಪ್ರತಿಗತಾ ಪ್ರವಿಸಾರ್ಯ ಭುಜಾವುಭೌ || 40.8 ||

ಭಯದಘೋಷಣಭೀಷಣವಿಗ್ರಹ -  
ಶ್ರವಣದರ್ಶನಮೋಹಿತವಲ್ಲವೇ |  
ವ್ರಜಪದೇ ತದುರಃ ಸ್ಥಲಖೇಲನಂ  
ನನು ಭವಂತಮಗೃಹ್ಣತ ಗೋಪಿಕಾಃ || 40.9 ||

ಭುವನಮಂಗಲನಾಮಭಿರೇವ ತೇ  
ಯುವತಿಭಿರ್ಬಹುಧಾ ಕೃತರಕ್ಷಣಃ |  
ತ್ವಮಯಿ ವಾತನಿಕೇತನನಾಥ ಮಾ -  
ಮಗದಯನ್ ಕುರು ತಾವಕಸೇವಕಂ || 40.10 ||

|| ಇತಿ ಶ್ರೀಮನ್ನಾರಾಯಣೀಯೇ ಚತ್ವಾರಿಂಶಂ ದಶಕಂ ಸಮಾಪ್ತಂ ||